

**တိုင်းဒေသကြီး/ ပြည်နယ်အလိုက် ပါးစပ်နှင့်နှာခေါင်းစည်း မဖြစ်မနေတပ်ဆင်ရေး လူထုလှုပ်ရှားမှုစီမံချက်
ဆောင်ရွက်မှုအခြေအနေများ သုံးသပ်ဆွေးနွေးပွဲတွင် ပြည်ထောင်စုဝန်ကြီး
ဒေါက်တာမြင့်ထွေးပြောကြားခဲ့သော အမှာစကားကောက်နုတ်ချက်**

နေပြည်တော်

(၂၀၂၀) ပြည့်နှစ်၊ နိုဝင်ဘာလ (၂၃) ရက်နေ့

- ယနေ့ဆွေးနွေးပွဲသည် ယခုလက်ရှိ တိုင်းဒေသကြီး/ ပြည်နယ်အားလုံးတွင် ဆောင်ရွက်လျက်ရှိသော ပါးစပ်နှင့်နှာခေါင်းစည်း မဖြစ်မနေတပ်ဆင်ရေး လူထုလှုပ်ရှားမှုစီမံချက်ကို ဆောင်ရွက်လျက်ရှိမှုနှင့် ပတ်သက်၍ တိုင်းဒေသကြီး/ ပြည်နယ်အသီးသီးမှ ဆောင်ရွက်နေသော အတွေ့အကြုံများ၊ ကြုံတွေ့ရသောအခက်အခဲများ၊ စိန်ခေါ်မှုများနှင့် ဖြေရှင်းဆောင်ရွက်ချက်များကို မျှဝေ အသိပေးနိုင်ရန်နှင့် လိုအပ်ချက်များ၊ ညှိနှိုင်းဆောင်ရွက်ရန်နှင့် ပံ့ပိုးဆောင်ရွက်ရန် လိုအပ်သည်များကို ပွင်းလင်းစွာ ဆွေးနွေးရန် ရည်ရွယ်ပါကြောင်း၊
- COVID-19 ရောဂါကူးစက်ပြန့်ပွားမှုကွင်းဆက်ကို ဖြတ်တောက်ပြီး ထိရောက်စွာ ကာကွယ် ထိန်းချုပ်နိုင်မှသာ စီးပွားရေး၊ ပညာရေးနှင့် လူမှုရေးလုပ်ငန်းများကို ပုံမှန်အနေအထားအတိုင်း အမြန်ဆုံး ပြန်လည် လုပ်ကိုင်လာနိုင်မည်ဖြစ်သည့်အတွက် ပြည်သူလူထုအနေဖြင့် ဤစီမံချက်၌ အထူး ပူးပေါင်းပါဝင် လိုက်နာဆောင်ရွက်ကြရန်မှာ လွန်စွာအရေးကြီးပါကြောင်း၊
- ကျန်းမာရေးနှင့်အားကစားဝန်ကြီးဌာနသည် COVID-19 ဆိုင်ရာ တွေ့ရှိချက်အသစ်များ၊ ရောဂါပျံ့နှံ့ကူးစက်မှုပုံစံများ အပါဝင် ပြောင်းလဲလာသော အခြေအနေအရပ်ရပ်နှင့်အညီ ရောဂါ ကာကွယ်ထိန်းချုပ်ရေး နည်းဗျူဟာများကို မွမ်းမံပြင်ဆင်ဆောင်ရွက်လျက်ရှိပါကြောင်း၊
- လူထုလှုပ်ရှားမှုစီမံချက်အား ပီပြင်စွာအကောင်အထည်ဖော်နိုင်ခြင်းမရှိပါက လွန်စွာထိန်းချုပ်ရ ခက်ခဲသော ရောဂါပြန့်ပွားကူးစက်မှုများ ဖြစ်လာနိုင်ပါကြောင်း၊
- ကမ္ဘာတွင် COVID-19 အတွက် ထိရောက်သော ကာကွယ်ဆေးပေါ်ပေါက်လာသည့်တိုင် တစ်ကမ္ဘာလုံး အတိုင်းအတာဖြင့် လူအားလုံးကို ချက်ချင်း ထိုးနှံပေးနိုင်ခြင်းမရှိနိုင်သကဲ့သို့ မိမိတို့ နိုင်ငံတွင်လည်း တစ်နိုင်ငံလုံးအတိုင်းအတာနှင့် ထိုးနှံရန်မှာ ကာကွယ်ဆေးရရှိမှုပမာဏ အပေါ်မူတည်၍ အချိန်ကြာမြင့်နိုင်မည်ဖြစ်ခြင်း၊ ရောဂါပိုး၏ မျိုးဗီဇပြောင်းလဲလာနိုင်ခြင်း၊ ရောဂါလက္ခဏာမပြဘဲ ရောဂါရှိနေနိုင်ခြင်း၊ အသက်ရှူလမ်းကြောင်းမှတစ်ဆင့် လျင်မြန်စွာ ကူးစက်သည့်ရောဂါဖြစ်ခြင်း စသည့်အချက်များကြောင့် ပြည်သူများ အနေဖြင့် ယခုကျင့်သုံးလျက်ရှိသည့် COVID-19 ရောဂါ

ကာကွယ်ထိန်းချုပ်ရေး နည်းလမ်းများကို မဖြစ်မနေ ဆက်လက်လိုက်နာ ဆောင်ရွက်သွားရန် လိုအပ်ပါကြောင်း၊

- ဤလူထုလှုပ်ရှားမှုစီမံချက် အောင်မြင်စေရေးအတွက် တိုင်းဒေသကြီး/ ပြည်နယ် အစိုးရအဖွဲ့၊ လူမှုရေးဝန်ကြီးများ၏ ဦးဆောင်မှုအောက်၌ မိမိတို့၏ တိုင်းဒေသကြီး/ ပြည်နယ် ပြည်သူ့ ကျန်းမာရေးနှင့်ကုသရေးဦးစီးဌာနမှူးများအနေဖြင့် ကျွမ်းကျင်မှုပိုင်းဆိုင်ရာမှ ရာနှုန်းပြည့်ပံ့ပိုး ပေးရမည်ဖြစ်ပါကြောင်း၊
- လုပ်ငန်းများဆောင်ရွက်ရာတွင် ဌာန/ အဖွဲ့အစည်းများ အချင်းချင်း သတင်းအချက်အလက်များ ဖလှယ်ခြင်း၊ ရရှိသော သတင်းအချက်အလက်များကို ဆန်းစစ်သုံးသပ်ခြင်း၊ လက်တွေ့အခြေအနေနှင့် အညီ လုပ်ငန်းစဉ်များ ချမှတ်ဆောင်ရွက်ခြင်း၊ လုပ်ငန်းတာဝန်အဆင့်ဆင့် ခွဲဝေဆောင်ရွက်ခြင်းတို့ကို လုပ်ဆောင်ရမည်ဖြစ်ပါကြောင်း၊
- လုပ်ငန်းအဖွဲ့များကို စနစ်တကျ ဖွဲ့စည်းဆောင်ရွက်ခြင်းနှင့် တာဝန်အလိုက်ဆောင်ရွက်ရမည့် အချက်များကို ပုံစံစာရွက် (checklist) များပြုစုဖြန့်ဝေပေးထားခြင်းတို့ကို ဆောင်ရွက်ကြ ရမည်ဖြစ်ပါကြောင်း၊ ရောဂါကူးစက်ဖြစ်ပွားမှုဆိုင်ရာ ထူးခြားဖြစ်စဉ်များနှင့် ပံ့ပိုးဆောင်ရွက်ရမည့် ကိစ္စရပ်များရှိပါက သက်ဆိုင်ရာ တိုင်းဒေသကြီး/ ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှ ဗဟိုအဆင့်သို့ ချက်ချင်းအကြောင်းကြားစေလိုပါကြောင်း၊
- ပါးစပ်နှင့်နှာခေါင်းစည်း (mask) မဖြစ်မနေတပ်ဆင်ရေး လူထုလှုပ်ရှားမှုစီမံချက်ကို ဆောင်ရွက်ရာတွင် ဈေးဝယ်ယူသူများအနေဖြင့် ကိုယ်တိုင် mask တပ်ဆင်ရုံသာမက mask နှင့် မျက်နှာအကာ (face shield) တပ်ဆင်ထားသော ဈေးရောင်းသူများထံမှသာ ဦးစားပေးဝယ်ယူခြင်းဖြင့် နှစ်ဦးနှစ်ဖက် ရောဂါပျံ့နှံ့ကူးစက်ဖြစ်ပွားမှုကို ကာကွယ်နိုင်မည်ဖြစ်ပါကြောင်း၊ ဈေးရောင်းချသူများ အချင်းချင်းလည်း တစ်ဦးကို တစ်ဦး စည်းကမ်းလိုက်နာစေရေး နှိုးဆော်မှုများ ပြုလုပ်ရမည်ဖြစ်ပါကြောင်း၊
- ယခုလူထုလှုပ်ရှားမှုစီမံချက်ဆောင်ရွက်မှု ကနဦးကာလတွင် မိမိတို့ ဝန်ကြီးဌာနအနေဖြင့် အစွမ်းကုန် အားစိုက်ပြီး ရနိုင်သော အရင်းအမြစ်များကို ထိရောက်စွာ အသုံးပြုကာ ဆောင်ရွက် သွားရမည် ဖြစ်ပါကြောင်း၊
- လူစုလူဝေးပြုလုပ်ခြင်း၊ mask မတပ်ခြင်း စသည့် COVID-19 ကာကွယ်ရေး စည်းကမ်း မလိုက်နာသူများအား ခေါ်ယူ၍ လက်ကိုင်အသံချဲ့စက်ဖြင့် ကျန်းမာရေးအသိပေးသည့် လုပ်ငန်းများတွင် လုပ်အားပေးပါဝင် လုပ်ဆောင်စေမည် ဆိုပါက ပိုမိုထိရောက်မည်ဖြစ်ပါကြောင်း၊

- ဘဏ်များသို့လာရောက်သူများအား သက်ဆိုင်ရာဘဏ်များက mask များ အခမဲ့ပေးခြင်းနှင့် ဘဏ်ဝန်ဆောင်မှုပေးနေသော ဝန်ထမ်းများအားလုံးသည် mask နှင့် မျက်နှာအကာ (face shield) တို့ကို မဖြစ်မနေတပ်ဆင်ရမည်ဖြစ်ပါကြောင်း၊
- တိုင်းဒေသကြီး/ ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနများ၊ ခရိုင်နှင့် မြို့နယ်အဆင့် တာဝန်ရှိသူများအနေဖြင့် လုပ်ငန်းဆောင်ရွက်မှုအခြေအနေများကို (၃) ရက်လျှင် (၁) ကြိမ်ခန့် အချင်းချင်းဆွေးနွေးတိုင်ပင်သုံးသပ်ခြင်းများ မဖြစ်မနေ ပြုလုပ်၍ ဆောင်ရွက်မှုများ ပိုမို စနစ်ကျစေရန် လုပ်ဆောင်ရမည်ဖြစ်ပါကြောင်း၊
- တိုင်းဒေသကြီး/ ပြည်နယ် ပြည်သူ့ကျန်းမာရေးနှင့်ကုသရေးဦးစီးဌာနမှူးများအနေဖြင့် မိမိတို့ တိုင်းဒေသကြီး/ ပြည်နယ်၏ လက်ရှိရောဂါဖြစ်ပွားမှုနှင့် ပျံ့နှံ့မှုများအား အမြဲတမ်းဆန်းစစ်သုံးသပ်၍ ဗဟိုအဆင့်သို့ သတ်မှတ်ထားသည့် ပုံစံဖြင့် ရက်သတ္တပတ် တစ်ပတ်လျှင်တစ်ကြိမ် ပေးပို့ခြင်းဖြင့် လိုအပ်သည်များအား ဗဟိုမှ ချက်ချင်းပံ့ပိုးပေးနိုင်မည်ဖြစ်ပါကြောင်း၊
- ပါးစပ်နှင့်နှာခေါင်းစည်း မဖြစ်မနေတပ်ဆင်ရေး လူထုလှုပ်ရှားမှုစီမံချက်သည် ပြည်သူ တစ်ဦးချင်းစီက ကိုယ်တိုင်အသိရှိစွာဖြင့် စည်းကမ်းလိုက်နာကျင့်သုံးလာစေရေး ရည်ရွယ်ဆောင်ရွက်ခြင်းဖြစ်သဖြင့် အချိန်ကာလအတိုင်းအတာ တစ်ခုအထိဆောင်ရွက်သွားရမည်ဖြစ်ပြီး အနည်းဆုံး (၂) လမှ (၃) လအကြာခန့် အထိ ဆက်တိုက်ဆောင်ရွက်ရန် လိုအပ်မည်ဖြစ်ပါကြောင်း၊
- ယခုကဲ့သို့ ပါးစပ်နှင့်နှာခေါင်းစည်း မဖြစ်မနေတပ်ဆင်ရေး လူထုလှုပ်ရှားမှုစီမံချက်ကို အားထုတ် ကြိုးပမ်းဆောင်ရွက်နေသည့် တိုင်းဒေသကြီး/ ပြည်နယ် အသီးသီးမှ ကျန်းမာရေးဝန်ထမ်းများ၊ ပံ့ပိုးဆောင်ရွက်နေသည့် အစိုးရအဖွဲ့များ၊ နှီးနွယ်ဌာနဆိုင်ရာများနှင့် အဖွဲ့အစည်းများအားလုံးကို ပြည်သူများကိုယ်စား ကျေးဇူးတင်ရှိပါကြောင်း၊
- ရခိုင်ပြည်နယ်တွင် ဆောင်ရွက်နေသကဲ့သို့ COVID-19 ကာကွယ်၊ ထိန်းချုပ်၊ ကုသရေး လုပ်ငန်းများကို တိုင်းဒေသကြီး/ ပြည်နယ်အစိုးရအဖွဲ့များမှ ဦးစီးဦးဆောင်ပြုလုပ်ကာ ဆောင်ရွက်ခြင်းသည် ကောင်းမွန် ပါကြောင်း၊
- မန္တလေးတိုင်းဒေသကြီးနှင့် မွန်ပြည်နယ်တို့တွင် တိုင်းဒေသကြီး/ ပြည်နယ် အစိုးရအဖွဲ့၊ ဝန်ကြီး တစ်ဦးချင်းက ခရိုင်၊ မြို့နယ်များအလိုက် တာဝန်ယူကြီးကြပ်ဆောင်ရွက်နေခြင်းမှာ ကောင်းမွန် ပါကြောင်း၊

- ရန်ကုန်တိုင်းဒေသကြီးတွင် လွှတ်တော်ကိုယ်စားများ၏ ပံ့ပိုးပါဝင်မှုဖြင့် မြို့နယ်များတွင် လုပ်ငန်း ဆောင်ရွက်မည်မှာ ကောင်းမွန်ပါကြောင်း၊
- ယခု လူထုလှုပ်ရှားမှုစီမံချက်ကို တိုင်းဒေသကြီး/ ပြည်နယ်များတွင် တစ်ပြိုင်နက်တည်း ဆက်လက် ဆောင်ရွက်ရမည်ဖြစ်ပါကြောင်း၊
- တိုင်းဒေသကြီး/ ပြည်နယ် များရှိ ဝင်ထွက်ပေါက်နေရာများ၊ အဝေးပြေးလမ်းမကြီးနှင့် ထိစပ်နေသည့် နေရာများတွင် ရောဂါစောင့်ကြပ်ကြည့်ရှုမှုလုပ်ငန်းများကို ဆက်လက် အားဖြည့်ဆောင်ရွက် ရမည် ဖြစ်ပါကြောင်း၊
- ကျန်းမာရေးနှင့်အားကစားဝန်ကြီးဌာနအနေဖြင့် COVID-19 ကာကွယ်ထိန်းချုပ်ရေးလုပ်ငန်းများကို အတတ်နိုင်ဆုံးကြိုးပမ်းအားထုတ်ဆောင်ရွက်လျက်ရှိပါကြောင်း၊
- အဓိက အရေးကြီးသည်မှာ COVID-19 ကာကွယ်ထိန်းချုပ်ရေးလုပ်ငန်းများအား ကျန်းမာရေးနှင့် အားကစားဝန်ကြီးဌာန တစ်ခုတည်းမှ ဆောင်ရွက်၍မရဘဲ တိုင်းဒေသကြီး/ ပြည်နယ် အစိုးရအဖွဲ့များ၏ ဦးဆောင်ပံ့ပိုးမှု၊ နီးနွယ်ဌာနဆိုင်ရာများ၏ ပါဝင်ဆောင်ရွက်မှုတို့ဖြင့် ဆောင်ရွက်ရမည်ဖြစ်ပြီး ပြည်သူများကိုယ်တိုင် အသိရှိစွာဖြင့် COVID-19 ကာကွယ်ရေး စည်းကမ်းများကို လိုက်နာ ဆောင်ရွက်မှုရှိမှသာ အောင်မြင်မှုရှိမည်ဖြစ်ပါကြောင်း။

အစည်းအဝေးသို့ တက်ရောက်ခဲ့ကြသူများ

- ကျန်းမာရေးနှင့်အားကစားဝန်ကြီးဌာန၊ ဒုတိယဝန်ကြီး ဒေါက်တာမြလေးစိန်၊
- ရန်ကုန်တိုင်းဒေသကြီးအစိုးရအဖွဲ့၊ လူမှုရေးဝန်ကြီး ဦးနိုင်ငံလင်း၊
- မန္တလေးတိုင်းဒေသကြီးအစိုးရအဖွဲ့၊ သယံဇာတနှင့်သဘာဝပတ်ဝန်းကျင်ထိန်းသိမ်းရေးဝန်ကြီး ဦးမျိုးသစ်၊
- ပဲခူးတိုင်းဒေသကြီးအစိုးရအဖွဲ့၊ လူမှုရေးဝန်ကြီး ဒေါ်ညွန့်ညွန့်ဌေး၊
- မွန်ပြည်နယ်အစိုးရအဖွဲ့၊ လူမှုရေးဝန်ကြီး ဒေါက်တာထိန်လင်း၊
- ကရင်ပြည်နယ်အစိုးရအဖွဲ့၊ လူမှုရေးဝန်ကြီး ဦးစောဘိုဘိုဝေမောင်၊
- ချင်းပြည်နယ်အစိုးရအဖွဲ့၊ လူမှုရေးဝန်ကြီး ဦးပေါင်လွန်းမင်ထန်၊
- ကျန်းမာရေးနှင့်အားကစားဝန်ကြီးဌာန၊ အမြဲတမ်းအတွင်းဝန် ပါမောက္ခဒေါက်တာသက်ခိုင်ဝင်းနှင့် တာဝန်ရှိသူများ၊
- တိုင်းဒေသကြီး/ ပြည်နယ် ပြည်သူ့ ကျန်းမာရေးနှင့်ကုသရေးဦးစီးဌာနမှူးများ။